

Türkmenistanyň Zähmet we ilaty durmuş taýdan goramak ministrliginiň  
2013-nji ýylyň 23-nji dekabrynda çykaran 118-Ö belgili  
**B U Ý R U G Y**

**Esasy iş bilen utgaşdyrma boýunça işiň şertleri hakynda Düzgünnamany  
tassyklamak barada**

Türkmenistanyň Zähmet kodeksiniň 267-nji maddasyny ýerine ýetirmek maksady bilen, **buýurýaryn:**

Esasy iş bilen utgaşdyrma boýunça işiň şertleri hakynda Düzgünnamany tassyklamaly (goşulýar).

**Ministr**

**B. Şamyradow**

## **Esasy iş bilen utgaşdyrma boýunça işiň şertleri hakynda Düzgünnama**

1. Esasy iş bilen utgaşdyrma diýlip işgäriň öz esasy işinden başga, ol ýa-da beýleki iş berijide, esasy işinden boş wagtynda, zähmet şertnamasynyň şertlerinde we kärhananyň içerki zähmet düzgün-tertiple kadalaryna laýyklykda yzygiderli tölenilýän başga işi ýerine ýetirmegine düşünilýär.

2. Birnäçe kärhanalarda käri boýunça esasy işi bilen utgaşdyrma tertibinde işlemäge pedagogik, lukmançylyk, melhemçilik, medeniýet, sport, syýahatçylyk işgärleri üçin şu aýratynlyklarda rugsat berilýär:

1) bilim edaralarynda (umumybilim, başlangyç we orta hünär bilim edaralaryň pedagogik işgärlerine, zähmet tölegleri boýunça olara deňleşdirilen işgärleriň, mekdebe çenli çagalar edaralaryň, mekdepeden daşary bilim edaralaryň ýa-da bilim işini amala aşyrýan beýleki edaralaryň, gurnaklaryň) pedagogik işgärlerine we ýolbaşçylaryna;

2) professor-pedagogik düzümdäki işgärlere iş günlerinden daşary, öz işleýän bilim edarasynyda, bilim işini amala aşyrýan beýleki edaralarynda, kärhanalarda esasy iş bilen utgaşdyrma boýunça pedagog wezipesinde;

3) saglygy goraýyş edaralarynda (saglygy goraýyş ulgamynyň orta we ýokary hünär bilim edaralarynyň) pedagogik işgärlerine, lukmanlaryna we prowizorlaryna, ýokary hünär bilimi edaralarynyň lukmançylyk kafedralarynyň uly laborantlaryna we laborantlaryna (lukmançylyk we farmasewtik işgärlerine), lukmançylyk ylmy – barlag merkezleriň we ylmy bölümleriň ýolbaşçylaryna we ylmy işgärlerine (lukman ýa-da prowizor hünäri bolan) – lukmançylyk we farmasewtik işgärlerine;

4) durmuş üpjünçilik edaralarynda (maýyplaryň, gartaşan adamlaryň öýlerinde we olara hyzmat edýän merkezlerinde) lukmanlara we kiçi şepagat işgärlerine iş wagtynyň aýlyk ölçeginiň ýarym çäklerinde;

5) medeniýet we sungat edaralarynda (medeniýet we sungat işgärlerini taýýarlamak boýunça orta we ýokary hünär bilim edaralarynyň we bilim işini amala aşyrýan beýleki edaralarynyň sazçylyk bölümleriniň, fakultetleriniň) konsertmeýsterlerine we akkompaniatorlaryna;

6) sport we syýahatçylyk edaralarynda pedagoglara, tälimçilere, sport lukmanlaryna, syýahatçylyk – gezelenç hyzmatlaryny edýän guramalaryň (kärhanalaryň) ulgamynda işleýän syýahatçylyk işgärlerine (gid, terjimeçilere) we beýleki hünärmenlerine.

3. Ykdysadyýetiň pudaklarynyň ýokary derejeli hünärmenlerine ýokary hünär bilim edaralarynda we işgärleriň hünär derejesini ýokarlandyrýan we olary gaýtadan taýýarlaýan edaralarda, olaryň esasy iş ýeri boýunça zähmet hakyny doly saklap galmak şerti bilen, iş wagtynyň dowamynda hepdede 4 sagada çenli pedagogik işini amala aşyrmaga rugsat berilýär.

4. Esasy iş bilen utgaşdyrma boýunça işiň dowamlylygy günde 4 sagatdan ýa-da dynç gününde doly iş gününden ýokary geçip bilmez.

Esasy iş bilen utgaşdyrma boýunça işiň bir aýdaky umumy dowamlylygy degişli derejedäki işgärler üçin bellenen iş wagtynyň aýlyk ölçeginiň ýarysyndan geçmeli däl.

5. Birnäçe umumybilim, başlangyç we orta hünär bilim edaralarynda işleýän mugallymlaryň we zähmet tölegleri boýunça olara deňleşdirilen beýleki işgärleriň, şeýle hem mekdebe çenli çagalar edaralaryň, mekdepden daşary bilim edaralaryň we bilim işini amala aşyran beýleki edaralaryň (şol bir ýa-da birnäçe) pedagogik işgärleriniň esasy işleýän ýerinde ortaça zähmet hakynyň möçberini kesgitlemegiň ähli halatlary üçin ortaça zähmet haky hasaplanylanda ähli iş orunlary boýunça zähmet haky, şeýle hem Türkmenistanyň Zähmet kodeksiniň 275-nji maddasynyň 8-nji we 9-njy bentlerine laýyklykda esasy iş bilen utgaşdyrma diýip hasaplanylmaýan iş üçin goşmaça hak göz önünde tutulýar.

Şeýlelikde, sagatlaýyn iş ýüküniň umumy möçberi Türkmenistanyň kanunçylygynda we kadalaşdyryjy hukuk namalarynda bellenen rugsat edilen iş yüküniň möçberinden geçmeli däl.

6. Eger Türkmenistanyň kanunçylygynda başgaça bellenişler bolsa, döwlet kärhanalarynda esasy iş bilen utgaşdyrma şertlerinde: iki ýolbaşçy wezipeleriniň (ussalaryň we brigadirleriň wezipeleri muňa degişli däl); on sekiz ýaşyna ýetmedik adamlaryň; göwreli aýallaryň; garyndaşlaryň gös-göni tabynlygy we gözegçiligi astynda bolmagy bilen baglanyşykly bilelikdäki işi; döwletiň wezipeli adamynyň ýa-da döwlet gullukçysynyň (mugallymçylyk, ylmy we döredijilik işi muňa degişli däl) işlenilmegine ýol berilmeyär.

7. Türkmenistanyň kanunçylygynda bellenen tertipde iş kesilenlik aýby öz-özünden aýrylan ýa-da kazyýet tarapyndan aýrylan bolmasa jenaýatyň betnebislikli meýiller bilen edilendigi üçin iş kesilenleri maddy jogapkärçilikli wezipelere esasy iş bilen utgaşdyrma boýunça işe kabul etmektige ýol berilmeyär.

8. Esasy iş bilen utgaşdyrma boýunça kanunçylygyň berjaý edilişine jogapkärçilik iş berijiniň üstüne ýüklenýär.

Türkmenistanyň Adalat ministrligi tarapyndan  
2014-nji ýylyň 10-njy martynda bellige alyndy.  
Bellige alyş sany 744.